



“Вось зноў 

ў надышла вялікая і святая ноч Божага Нараджэння. Сёння нарадзіўся Езус. Той самы, які з Айца нараджаецца заўсёды, з Маці нарадзіўся толькі адзін раз, а ў нашых сэрцах можа нараджацца часта. Надышоў чаканы час, да якога мы рыхтаваліся праз увесь Адвэнт. [...]

Нашу сённяшнюю сустрэчу мы распачалі дома з вігільнай вячэры, якую мы перажывалі разам з блізкімі нам людзьмі. Дарагія Браты і Сёстры! Як птушкі ў свае гнёзды, людзі з розных бакоў вярнуліся гэтым вечарам у свае родныя дамы, вярнуліся, каб паламацца аплаткай, прабачыць адзін аднаму крыўды, каб прыгадаць сваіх памерлых, якіх ужо няма з намі пры вігільным стале, каб пажадаць адзін аднаму найважнейшага – збаўлення, а на дадатак таксама здароўя, поспехаў, радасці, супакою, і таго, каб дачакацца наступных свят Божага Нараджэння. † Ушаноўваючы чарговую гадавіну нараджэння Збаўцы, як Яго паслядоўнікі мы заахвочваем адзін аднаго, кажучы: “Хадзем у Бэтлеем, каб убачыць Слова, якое стала целам”. І вось, мы стаім у Катэдры перад Бэтлеемскай стайняй, каб адараваць Адкупіцеля. Марыя пазірае на Дзіцятка, у Якім да нас набліжаецца сам Бог. Пры яслях мы паўтараем словы псалма: “Шукаю, о Пане, Твайго аблічча”. Мы адароўваем Езуса, Божага Сына, маленькага і безабароннага”.

Як жа адрозніваецца гэты вобраз ад іншых, тыповых уяўленняў аб Богу. Праўду кажучы, у кожнай рэлігіі Бог – гэта хтосьці далёкі і вялікі, магутны і недасягальны, той, хто абуджае жудасць і страх. Нованароджаны Езус Хрыстус аб’яўляе нам новае аблічча Бога, поўнае дабрыні, любові, убогасці і пакоры. Ён не хоча змяняць свет насіллем, сілай і страхам, Ён выбірае дабрыню, цяраплівасць і пакору. Ён хоча схопіць нас за сэрцы, каб мы, гледзячы на Божае Дзіця, змянілі нашае мысленне, наш погляд на Бога, на свет, на іншых людзей. Ён хоча, каб мы зразумелі, што дабрыня, цішыня, чулівасць і пакора не з’яўляюцца адзнакамі слабасці, што гэта адзнакі велічы Бога, які нікога ні да чаго не хоча прымушаць. У Езусе Хрысце мы бачым аблічча Бога, які стаў адным з нас, прыйшоў на гэты свет, каб аб’явіць нам сваю любоў і навучыць нас дзяліцца ёй з іншым чалавекам. [...]